

നൽകണമെന്ന നിലവിലെ നിബന്ധന കോവിഡ് വ്യാപന സാധ്യത കണക്കിലെടുത്ത് സൗജന്യ യാത്രാപാസ്സ് വർഷത്തലോരിക്കലാക്കി പുതുക്കി നിശ്ചയിക്കുന്നതിനും ആയത് ഓൺലൈനായി സ്വീകരിക്കുന്നതിനും നിർദ്ദേശം നൽകുന്നതിന് സർക്കാർ ഇടപെടൽ നടത്തുമോ?

നിലവിൽ റസിഡന്റ്സ് സർട്ടിഫിക്കറ്റിന്റെ കാലാവധി ആറുമാസമായതിനാലാണ് സൗജന്യ പാസ് ആറ് മാസത്തേയ്ക്കാക്കിയിട്ടുള്ളത്. ഇളവ് ആവശ്യമായ എല്ലാ രേഖകളും ടോൾ പ്ലാസാ നടത്തിപ്പുകാർ പൊതുമരാമത്ത് വകുപ്പ് എക്സിക്യൂട്ടീവ് എഞ്ചിനീയർ കൊടുങ്ങല്ലൂരിനും എൻ.എച്ച്.എ.ഐ.-ക്കും പരിശോധിച്ച് സാക്ഷ്യപ്പെടുത്തുന്നതിനായി കൊടുക്കേണ്ടതാണ്. അതിനാൽ ഓൺലൈൻ വഴി അപേക്ഷ സ്വീകരിക്കുന്നത് പ്രായോഗികമല്ല.

#### **ചങ്ങനാശ്ശേരി - പടിഞ്ഞാറൻ ബൈപ്പാസ് നിർമ്മാണം**

124(734) ശ്രീ. ജോബ് മൈക്കിൾ: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) ചങ്ങനാശ്ശേരി-പടിഞ്ഞാറൻ ബൈപ്പാസ് നിർമ്മാണത്തിന് ഭരണാനുമതി നൽകിയിട്ടുണ്ടോയെന്ന് വ്യക്തമാക്കുമോ; ഉത്തരവിന്റെ പകർപ്പ് ലഭ്യമാക്കുമോ?

ഉണ്ട്. ഉത്തരവിന്റെ പകർപ്പ് അനുബന്ധമായി ചേർക്കുന്നു.\*

(ബി) പ്രസ്തുത പദ്ധതി നടപ്പിലാക്കുന്നതിന് കാലതാമസം നേരിടുന്നതിനുള്ള കാരണം വ്യക്തമാക്കുമോ; വിശദവിവരം ലഭ്യമാക്കുമോ?

പദ്ധതിക്കായി ഏറ്റെടുക്കേണ്ടിയിരുന്ന സ്ഥലം പാടശേഖരത്തിലൂടെ കടന്നുപോകുന്നതിനാൽ തണ്ണീർത്തട സംരക്ഷണ നിയമത്തിന്റെ പരിധിയിൽവരുന്ന പ്രദേശത്തെ ടി ഇനത്തിൽനിന്നും ഒഴിവാക്കി കിട്ടുന്നതിനുവേണ്ടി അഗ്രികൾച്ചർ പ്രൊഡക്ഷൻ കമ്മീഷണർക്ക് പദ്ധതി രേഖ സമർപ്പിച്ചു. എന്നാൽ ഇതുവരെ ഈ പദ്ധതിക്ക് വെറ്റ് ലാൻഡ് എക്സംഷൻ ലഭിച്ചിട്ടില്ലാത്തതിനാൽ ഈ പദ്ധതിയിന്മേൽ തുടർനടപടി സ്വീകരിച്ചിട്ടില്ല.

#### **ടൂറിസം മേഖലയുടെ വികസനത്തിനായുള്ള പ്രവർത്തനങ്ങൾ**

125(735) ശ്രീ. കെ. ജെ. മാക്സി: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) സംസ്ഥാന ജി.ഡി.പി.-യുടെ ഇരുപത്തിമൂന്ന് ശതമാനത്തോളം സംഭാവന ചെയ്യുന്ന ടൂറിസം മേഖലയുടെ വികസനത്തിനായി ഈ സർക്കാർ സ്വീകരിച്ചുവരുന്ന പ്രധാന പ്രവർത്തനങ്ങൾ എന്തെല്ലാമെന്ന് വ്യക്തമാക്കുമോ?

\*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

ടൂറിസം മേഖലയുടെ വികസനത്തിനായി സർക്കാർ വിവിധ പദ്ധതികൾ ആവിഷ്കരിച്ച് നടപ്പാക്കിവരുന്നു. വിനോദസഞ്ചാര മേഖല വളരെ പ്രതിസന്ധി കളിലൂടെ കടന്നുപോകുന്ന ഈ അവസരത്തിലും സർക്കാർ വിവിധ പുനരുജ്ജീവന പദ്ധതികൾ നടപ്പാക്കിവരുന്നുണ്ട്. പ്രൊമോഷൻ ക്യാമ്പയിനുകളാണ് അവയിൽ ഏറ്റവും പ്രധാനം. കോവിഡുമൂലം സ്തംഭനാവസ്ഥയിലായ ടൂറിസം മേഖലയുടെ പുനരുജ്ജീവനത്തിനായി പോസ്റ്റ് കോവിഡ് ക്യാമ്പയിൻ എന്നപേരിൽ പ്രിന്റ്, ടി.വി., ഒ.ടി.ടി., ഓൺലൈൻ, സോഷ്യൽ മീഡിയ എന്നിവ ഉപയോഗിച്ചുകൊണ്ട് വകുപ്പ് വിവിധങ്ങളായ പ്രചരണ പരിപാടികൾ നടപ്പാക്കിക്കഴിഞ്ഞു. വിദേശ സഞ്ചാരികളുടെ കുറവ് നികത്താനായി കൂടുതൽ ആഭ്യന്തര ടൂറിസ്റ്റുകളെ സംസ്ഥാനത്തേയ്ക്ക് കൊണ്ടുവരുന്നതിന് “ചേഞ്ച് ഓഫ് എയർ” എന്ന തീമിനെ ആസ്പദമാക്കിയുള്ള ക്യാമ്പയിൻ നടപ്പാക്കിവരുന്നു.

(ബി) ടൂറിസം മേഖലയിലെ നിക്ഷേപകരായി സംസ്ഥാനത്ത് എത്ര പേർ/കൂട്ടായ്മകൾ/മറ്റുള്ളവർ ഉണ്ടെന്നും അവരുടെ പ്രശ്നങ്ങൾ എന്തെല്ലാമെന്നും ആയത് കേൾക്കാനും പരിഹരിക്കാനും എന്തു നടപടി സ്വീകരിച്ചുവരുന്നുവെന്നും വ്യക്തമാക്കുമോ?

ടൂറിസം വകുപ്പ് ക്ലാസിഫൈഡ് ആയതും അല്ലാത്തതുമായ ഹോട്ടലുകളും റിസോർട്ടുകളും ഹോം സ്റ്റേകളും ആയുർവേദ സെന്ററുകളും ഹൗസ് ബോട്ടുകളും സർവ്വീസ്ഡ് വിലകളും ഉൾപ്പെടെ സംസ്ഥാനത്ത് നിലവിൽ ഏഴായിരത്തോളം അക്കോമഡേഷൻ യൂണിറ്റുകളുണ്ട്. ഇതുകൂടാതെ അമ്യൂസ്സ്മെന്റ് പാർക്കുകൾ, റസ്റ്റോറന്റുകൾ, ടൂർ ഓപ്പറേറ്റർമാർ, അഡ്വഞ്ചർ ടൂറിസം രംഗത്തുള്ളവർ എന്നിങ്ങനെ വളരെയധികം നിക്ഷേപകർ ഇന്ന് സംസ്ഥാനത്ത് ടൂറിസം രംഗത്ത് പ്രവർത്തിച്ചു വരുന്നുണ്ട്. ഇവരുടെ പ്രശ്നങ്ങൾ കേൾക്കാനും ആയതിന്റെ പരിഹാരത്തിനും ടൂറിസം മേഖലയിലെ സംരംഭകരുടെ ഒരു യോഗം 2021 മെയ് മാസം 27-ാം തീയതി വിളിച്ചുചേർക്കുകയും അഭിപ്രായങ്ങളും നിർദ്ദേശങ്ങളും തുടർകർമ്മ പദ്ധതികൾക്കായി ശേഖരിക്കുകയും ചെയ്തിട്ടുണ്ട്.

(സി) കോവിഡ് മഹാമാരിമൂലം പ്രസ്തുത മേഖലയിൽ എന്തെല്ലാം പ്രശ്നങ്ങളുണ്ടായെന്നും എത്ര പേർക്ക് തൊഴിൽ നഷ്ടമായെന്നും വിലയിരുത്തിയിട്ടുണ്ടോ; വിശദാംശം ലഭ്യമാക്കുമോ?

2020-ൽ സംസ്ഥാനത്ത് ബാധിച്ച കോവിഡ് മഹാമാരി സംസ്ഥാനത്തെ ടൂറിസം മേഖലയിൽ ഗുരുതരമായ ആഘാതമാണ് സൃഷ്ടിച്ചത്. 2019-ലെ സമിതി വിവരകണക്കുകളുമായി താരതമ്യം ചെയ്യുമ്പോൾ 2020 കലണ്ടർ വർഷം വിദേശ വിനോദസഞ്ചാരികളുടെ വരവിൽ 71.36 ശതമാനം കുറവുണ്ടായിട്ടുണ്ട്. ആഭ്യന്തര

വിനോദസഞ്ചാരികളുടെ വരവിലും 72.86 ശതമാനം ഇടിവുണ്ടായി. വിദേശനാണു വരമാനം 2019 കലണ്ടർ വർഷം 10,271.06 കോടി രൂപയായിരുന്നത് 2020-ൽ 2,799.85 കോടി രൂപയായി കുറഞ്ഞു. (7,471.21 കോടി രൂപയുടെ കുറവ്). ആകെ വരമാനം 2019 കലണ്ടർ വർഷം 45,019.69 കോടി രൂപയായിരുന്നത് 2020 കലണ്ടർ വർഷത്തിൽ 11,335.96 കോടി രൂപയായി കുറഞ്ഞു. (33,681.73 കോടി രൂപയുടെ കുറവ്) ടൂറിസം വരുമാനത്തിൽ 2020 കലണ്ടർ വർഷം 2019 വർഷവുമായി താരതമ്യം ചെയ്യുമ്പോൾ 33,681.73 കോടി രൂപയുടെ (74.82 ശതമാനം) ഇടിവാണുണ്ടായത്. തൊഴിൽ നഷ്ടം സംബന്ധിച്ച വിവരശേഖരണം പ്രത്യേകമായി തയ്യാറാക്കിയിട്ടില്ല. എന്നിരുന്നാലും ടൂറിസം വരുമാനത്തിലെ ഗണ്യമായ കുറവ് തൊഴിൽ മേഖലയെയും സാരമായി ബാധിച്ചിട്ടുണ്ട്.

#### ടൂറിസം സഹകരണ സംഘങ്ങൾ

126(736) ശ്രീമതി ദെലീമ: താഴെക്കാണുന്ന ചോദ്യങ്ങൾക്ക് പൊതുമരാമത്ത്-വിനോദസഞ്ചാര വകുപ്പുമന്ത്രി സദയം മറുപടി നൽകുമോ:

(എ) ടൂറിസം മേഖലയുടെ വികസനത്തിന് വലിയ സംഭാവന നൽകാൻ കഴിയുന്ന ടൂറിസം സഹകരണ സംഘങ്ങൾ സംസ്ഥാനത്ത് പ്രവർത്തിക്കുന്നുണ്ടെങ്കിലും ടൂറിസം പദ്ധതികളിൽ ഇവർക്ക് വേണ്ടത്ര പ്രാതിനിധ്യം ലഭിക്കാറില്ലെന്ന വസ്തുത ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിട്ടുണ്ട്.

(ബി) ജനങ്ങളുടെ കൂടുത്തരവാദിത്വത്തിലും സർക്കാർ നിയന്ത്രണത്തിലും നിയമത്തിനും വിധേയമായി പ്രവർത്തിക്കുന്ന ഇത്തരം സംഘങ്ങളെ പ്രയോജനപ്പെടുത്തി പ്രാദേശിക ടൂറിസം വികസനം ത്വരിതപ്പെടുത്തുന്നതിന് കഴിയുമോയെന്ന് അറിയിക്കാമോ?

ഇക്കാര്യം പരിശോധിക്കാവുന്നതാണ്.

(സി) കെ.റ്റി.ഡി.സി., ഡി.റ്റി.പി.സി. എന്നിവയുടെ പദ്ധതികളിൽ ഇവർക്കും പങ്കാളിത്തം നൽകുന്നതിനും ടൂറിസം സംരംഭങ്ങൾ ആരംഭിക്കുന്നതിനായി ഡി.റ്റി.പി.സി.-യുടെ സ്ഥാപനങ്ങൾ വ്യവസ്ഥകൾ ലഘൂകരിച്ച് സുതാര്യമായ നിലയിൽ കരാറടിസ്ഥാനത്തിൽ നൽകുന്നതിനും നടപടി സ്വീകരിക്കുമോ?

നിലവിലുള്ള ചട്ടങ്ങൾ പാലിച്ചുകൊണ്ട് സഹകരണ സ്ഥാപനങ്ങളെയും ടൂറിസം സംരംഭങ്ങളിൽ ഭാഗമാക്കുന്ന കാര്യം പരിശോധിക്കാവുന്നതാണ്.